

ተጋዳላይ ማሕሙድ ሸሪፎ

‘ምስ ውጹዓት ዝደናገጽን ሽግራቶም ኣብ ምፍታሕ ዝከኣሎ ዝገብር ኣቦ ፍትሒ’

ካብ ከብሒ መዛግብቲ ተመዘዙ፡ ብራናታት ታሪኽ ገድሊ ኤርትራ እንተ-ዝግንጸል፡ ካብ መእተዊ፡ ክሳብ ኣብዚ ሕጂ በጺሕዎ ዘሎ ምዕራፋት ጀግንነት፡ ዳርጋ ኣብ ነፍሲወከፍ ቆጽሊ፡ ሸም ወይ ጀግንነት ሓደ ወዲ ሕዝቢ ሰፊሩሎ። ብዙሓት ስነጥበባውያን፡ ነቲ ዘጥረይዎ ሞያ ክገልጹ ከለው ‘ሰውራ’ ዝብል ኣምር ካብ ኣፎም ኣይርሕቅን እዩ። ብፍላይ እቶም ሓንቲ ሞያ ዘይነበሮም ክነሶም፡ ተደራራቢ ሞያ፡ ኣደናቂ ክእለትን ብልሕን ተቀኒቶም ኣስመራ ዝኣተው ተጋደልቲ፡ ‘ሳላ ሰውራ’፡ ‘ሰውራ ዓቢ መምህር እዩ’ ክብሉ ምስማዕ ዳርጋ ልሙድ እዩ። ወላቲ ዓብላሊ ምጎሳ፡ ሰውራ ይብሓቶ እምበር፡ ኣብ ቅድመ ግምባር ከም ሓላፊ ኮይኑ ነቲ ኩሉ ኣደናቂን ውጺኢታውን ስራሓት ፓሮፓጋንዳ፡ ክፍሊ ዜና፡ ባህልን ስነጥበብን ዝመርሖ፡ ጀግና ኣሎ። ሕቡን ባዓል ራኢ፡ ተበላሓቲ፡ ምቅሉልን ሕውስን ጀግና መራሒ ወዲ ሕዝቢ።

ተጋዳላይ ማሕሙድ ኣሕመድ ሸሪፎ ይባሃል። ዝያዳ ብሸሪፎ ዝብል ሸምዩ ዝፍለጥ። ኣብ 1948ዓ.ም ተወሊዱ፡ ነቲ ካብ ዝጅምር ነዊሕ ዘይገበረ ገድሊ ኤርትራ ኣብ ንኡስ ዕድሚኡ ኣብ 1966ዓ.ም ተጸንቢርዎ። ተጋድሎ ሓርነት ኤርትራ፡ ብክፍልታት ቆይሙ ኣብ ዝነበረሉ ግዜ፡ ካብ 1966 ክሳብ 1968ዓ.ም ተጋዳላይ ማሕሙድ ሸሪፎ፡ ኣብቲ ብ5ይ ዝፍለጥ ዝነበረ ክፍሊ፡ ካብ 1968 ክሳብ 1969ዓ.ም ድማ ኣብቲ ንሳልሳይቲ፡ ራብዐይቲን ሓመሽይተን ክፍሊታት ጠርኒፉ ዝቆመ ስሉሳዊ ሓድነት ብመሪሕ-ተራ ዝተጋደለ ጀጋና ጀጋኑ እዩ። ገድሊ ኤርትራ ተወሊዱ፡ ፍሑኹ-ሓሊፉ፡ ታተን ደምበርበር ኣብ ዝበለሉ እዋን ዝተሰለፈ ጀግና፡ መስተንክር ቅያታቱ ዘርዚርካ ዝውዳእ ኣይኮነን። ኣብ 1970 ዓ.ም፡ ሓደ ካብ መስረቲ ህዝባዊ ሓይልታት ኮይኑ ዝተጋደለ ጀግና እዩ።

ተጋዳላይ ሸሪፎ፡ ንቃልሲ ህዝቢ ኤርትራ ኣብ ዓወት ንክበጽሕ ዓቢ ኣበርክቶ ዝገበረ ጀግና ጀጋኑ እዩ። ኣብቲ ኣብ 1977ዓ.ም ዝተኻየደ ቀዳማይ ጉባኤ ህ.ግ.ሓ.ኤ. ናይ ክፍሊ ዜናን ፓሮፓጋንዳን ሓላፊ ኮይኑ ተመዲቡ ገድሉ ቀጸለ። ክሳብቲ ኣብ 1987ዓ.ም ዝተኻየደ ካልኣይ ጉባኤ ህ.ግ.ሓ.ኤ. ኣብዚ ጽፍሒ ሓላፍነት ኮይኑ ቅድሚ ሸዑ ዘይማዕበሉን ዘይነበሩን ንጥፊታት ሰውራ ንክድንፍዑ፡ ክኢላዊ ዓቅሚ ሰብ ኣብ ምምዛዝን ምትብባዕን ዓቢ ተራ ዝተጸወተ ጀግና ወዲ ህዝቢ እዩ። ፓሎቲካዊ ኣፍልጦ ህዝቢ ኤርትራ ከምቲ ዝድለ ኣብ ዘይማዕበለሉ ዝነበረ እዋን፡ ብዝተፈላለዩ ቋንቋታት ኤርትራ ንተጋደልትን ህዝብን ኣፍልጥኡ ክብ ንክብል ልዑል ተራ ተጸዊቱ። ቅያታት ሸሪፎ ንምዝካር ኣበርክቶን ቅያታት ክፍሊ ዜና፡ ድምጺ ሓፋሽ ኣብቲ እዋን ምዝካር ይክኣልዩ። ሕዝቢ ኤርትራ፡ ተስፋን ድሃይ ዓወት ደቁን ካብቲ ድሩት ተሞክሮ፡ ዓቅምን መሳርሕን፡ ዝነበሮ ድምጺ ሓፋሽን ካልኦትንዩ ዝረክቦ ዝነበረ። ኣብዚ ግዜ’ዚ ሸሪፎ ከም ሓላፊ እዞን መርበባት ኮይኑ ዘይጻዓድ ኣበርክቶ ዝገበረ ጀግና እዩ።

እቶም ኣብቲ ሸዑ ተማሃሮ ዝነበሩ ተጋደልቲ፡ ሕጂ ኣንከራት ራድዮን ተሌቪዥን፡ ውሃ ዘበሉ ጸሓፍቲ፡ ዕሉላት ተሞሳኢቲ፡ ደረፍትን ተላሃይትን ኮይኖም ዘለው ህያው ምስክር ተጋዳላይ ሸሪፎ እዮም’ሞ ንወከሶም። ‘ዝወዳለ ይንገርካ..’ ከምዝበሃል ፡እዚ ጀግና ወዲ ህዝቢ ከመይ ኔሩ ኢልና ንሕተቶም። ከመይሲ ተጋዳላይ ሸሪፎ፡ ነቶም ኣብ ትሕቲኡ ኮይኖም ዘግልግሉ ዝነበሩ

ተጋደልቲ፡ ብምትብባዕን ብምእላይን፡ ሓያላት ጸሓፍትን ጋዜጠኛታትን ኮይኖም ሃገራዊ ጉብኡም ከምዘበርክቱ ዝገበረ ተጋዳላይ ስለዝኮነ።

ተጋዳላይ ማሕሙድ ሸሪፎ፡ ብ1987ዓ.ም ኣብ ዝተኻየደ 2ይ ውድባዊ ጉባኤ እንደገና ብደረጃ ፓለቲካዊ ቤት ጽሕፈት ስለ ዝተመርጸ፡ ኣብ ክፍሊ ህዝባዊ ምምሕዳር ተመዲቡ፡ ህዝቢ ኣብ ምውዳብን ምንቕቓስን ተዋፈረ። ሸሪፎ፡ ንውፍያት ኣባለት ክፍሊ ህዝባዊ ምምሕዳር እንዳመርሐ፡ ኣብ ውሽጥን ወጻኢን ንዝነብሩ ኤርትራዊያን ኣብ ምውዳብ ልዑል ተራ ተጻዊቱ። ኣብ ገድሊ ኤርትራ፡ ዋሕዚ ተሳታፍነት ሓፋሽ ኣብ ግንባር፡ ኣበርክቶ ሓፋሽ- ሞራላውን ገንዘባውን ንዋታውን ሓገዛት ኣገዳሲ ኣብ ዝነበረሉ እዋን፡ ሸሪፎ መሪሕ ተራ ዝተጻወተን እቲ ዝድለ ዓወት ንክጭበጥ ዝሰርሓ ሙዑት ዘይጻዓድ ጀግና እዩ።

እዚ ሕጂ፡ ኩሉ ጀግንነታዊ ስርሖምን ዘይሕለል ኣበርክቶኡም ያኢ ከም ብላይ ጨርቂ ሓቢስካ ዝድርበ ተረኺቡለይሲ፡ ነበርያ ነበረ ጌሮም ኣኻሻሚሾም ከምዘይነበረ ፋሕ ዘበልዎ ቅያታት ሓፋሽ ውድባት፡ እስኪ ንዝክር። ሸሪፎ ኣብ መዳይ ናይ ሓፋሽ ውድባት ዝተኻየደ ሃገራዊ ቃልሲ ዝነበሮ ኣበርክቶ ዘግህዶን ዝገልጸን ሰፊሕ ተራን ዕማምን ምዝካር ኣኻልን ውጽኢት ናይ ዝተኻየደ ቃልሲ መርኣያንዩ ክበሃል ይካኣል። ምስ ኣብ ወጻኢ ዝነበሩ ምዑታት ኤርትራዊያን ብምርድዳእ፡ ንስጉሚ ሰውራ ኤርትራ ናህሪ ከም ዝውስኽ ዝገበረ እቲ ዕዞዝን ዘይርሳዕን ኣበርክቶ ሓፋሽ ናብ ሜዳ ከምዝውሕዝ ኣብ ምግባር ዓቢ ተራ ዝተጻወተ ጀግና እዩ።

መርኣይ ምቅሉልነት ተጋዳላይ ማሕሙድ ሸሪፎ፡ ምስ ሓፋሽ-ውድባትን ኣባላት ግንባርን ብዝነበሮ ምርድዳእ ክግለጽ ይኻኣል። ሸሪፎ፡ ነብሱ ዘየተጻባቢ፡ ምስ ኩሎም ተጋደልቲን ሓፋሽ ውድባትን ኣባላት ግንባርን እናተረዳድኣ፡ ሓልዮትን ለውሃትን ዝመልሶ ኣቀራርባ ዝነበሮ፡ ሰውራ ኤርትራ ካብ ዘፋረዮም ብሉጻት ተጋደልቲ ሓደ እዩ።

ተጋዳላይ ሸሪፎ፡ ድሕሪ ናጽነት ካብ 1993 ክሳብ 1994ዓ.ም ኣብ ሚኒስትሪ ወጻኢ ጉዳያት ከም ሚኒስትር ኮይኑ ድሕሪ ምግልጋል፡ ብ1994ዓ.ም ኣብ ዝተገብረ ሳልሳይ ውድባዊ ጉባኤ፡ ንሳልሳይ ግዜ ኣብ ላዕለዎይ መሪሕነት ጽፍሒ ህዝባዊ ግንባር ተመሪጸ። ብደረጃ መንግስቲውን ሚኒስትር ዘባዊ ምምሕዳር ንክኸውን ተመዘ። ተወፋይነትን እሙንነትን ተጋዳላይ ሸሪፎ ኩሉ ጉዜ ጸብለል ዝበለዮ። ተጋዳላይ ኢሰያስ ኣብ ዘይነበረሉ ግዜ፡ ብውክልና፡ ለዓለ ስልጣን ህ.ግ.ደ.ፍ ሒዞ ንክጸንሕ ኣብ ዘኸለሎ ደረጃ ኮይኑ ንሃገሩን ህዝቡን ኣገልጊሉ።

ተጋዳላይ ሸሪፎ፡ ኣብ ቁጠባዊ ጉዳያት ህ.ግ.ደ.ፍ፡ ናይቲ ንዕኡ ክመርሕ ዝኸመ፡ ሕድራ-ትራስት-ፋንድ፡ ኣባል ቦርድ ኮይኑ ኪሰርሕውን ተመዘዞ ኔሩዮ። ቦርድ ስርሑ ንኪጅምር ኩለን ቁጠባዊ ትካላት ህ.ግ.ደ.ፍ ስርሑን ከጽፍፉን ኦዲታዊ ስርሓት ኪካየደለን ተነገሩ። ዘይግሉጽነትን ዘይተሓታትነትን ኣሰራርሓን ሕ.ግ.ደ.ፍ ግን ነቲ ስራሕ ንክይዕመም ከምልሙድ ዘይተኣደነ ምሕለኻታት ፈጠረ። ብሰንኪዚ ዝንቡዕ ኣሰራርሓ እቲ ግንባር፡ ዝተዋህበ መምርሒ ስለ ዘይተተግበረ፡ ቦርድ ስርሑ ኪጅምር ከም ዘይካኣለ ዚዝከር እዩ።

ከምቲ ናይ ቀረባ ፈለጥቱን ናይ ነዊሕ ዓመታት መጋደልቲን ዝምስክርዎ፡ ተጋዳላይ ማሕሙድ ሸሪፎ፡ ምስ ውጹዓት ዝደናገጹን ሽግራቶም ኣብ ምፍታሕ

ዝከአሎ ዝገብር ኣቦ ፍትሒ እዩ። ኣብ ገለ እዋንውን ዝውሰዱ ዝነበሩ ስጉምታታት፡ ብፍላይ ኣብ ልዕሊ ተጣየስቲ ተጋደልቲ፡ ኣደ ቆልዑ፡ ብዕድመ ዝደፍኦ ደቂኣንስትዮ፡ ስድራቤት ስውኣት፡ ብምትሕብባር ሕልናዊ ስርሓት ኪሰርሕን ከተዓራርን ይፍትን ምንባሩ እቶም ግዳያት ናይ ከምዚ ዓይነት ኩነታት ዝነበሩ ውልቀ ሰባት ዝምስክርዎ ሓቂ እዩ። ለውሃት፡ ክፉት ልቢን ናይ ምሕጋዝ መንፈስ ዝመለለይኡ ተጋዳላይ ሸሪፎ፡ ኣብቲ ኣብ ልዕሊ እቶም ዝያዳ ወጹዓት ዝኾኑ ክፋል ሕብረተሰብና ዘርእዮ ዝነበረ ምድንጋጽን ሽግራቶም ኣብ ምፍታሕ ዘርእዮ ጸዕርን መርኣያ ርሀሩህ ባህሪያቲ እዮም።

ኣብ መስርሕ ጉዕዞ ቃልሲ፡ ናይ ርእይቶ ፍልልያት ኪፍጠር ባህርያዊዮ። መሰረት ግስጋሳውን እዩ። ብልዝብ ተኻቲዕኻን ዘቲኻን ኣብ ሓደ መዕለቢ ምብጻሕ፡ ወይ ድማ ድምጺ ቡዙሓት ወሲድኻ ኣብ ውሳኔ ምርጻም መርኣያ ውሕሉል ባህልና እዩ። ንሰብ ምስ ሓሳብይ ኣይሰመረን፡ ካብ ናተይ ፍልይ ዝበለ ኣራኣእያ ኣማዕቢሉ ኢልኻ ዘይገበኑን ዘይስሙን ሂብኻ ከተጻልሞ ግን ንሕና ኤርትራውያን ንጽዮፎ ባህሊ እዩ። ዘይምታእምማንን ቅርሕንትን ዘትርፍ ኣለታዊ ኣገባብውንዮ። ተጋዳላይ ሸሪፎ፡ ማሕላ-ቃልሲ ከይጠለመ፡ ንእስነቱን እታ እንኮ ህይወቱ ንሕዝቡን ሃገሩን ወፊዮ። ንብጻዩ እምበር ንዓይ ከይበለ፡ እታ ዘይተኸደነላን ዘየጸጸላን ሓሳዊት ዓለም ኣርኪባ ነዚ ጀግና ወዲ ሕዝቢ ዘይስሙ ክትህበስ ሃየንታ'ዶ ኣይኮነን።

ተጋዳላይ ማሕሙድ ሸሪፎ፡ ኣብቲ መሪርን ነዊሕን ናይ ቃልሲ ጉዕዞ ብናይ ቀረባ መሳርሕቱ እሙን ጥራሕ ዘይኮነስ፡ ማዕረ ንቦታ ተጋዳላይ ኢሲያስ ተኪኡ ዝሰርሕ ዝነበረ ተቃላሳይ እዩ። ዓለም ጣልማይ ከምዝባሃል፡ ቡቶም ምስኡ ኣብ ዝሒልን ውዕዩን ዝተጠብሱ፡ ቡቶም ብፍቅሩ ሟሚቆም፡ ጀግንነቱ ወሪሶም መስገደል ዝሰገሩ ተጋደልቲ፡ ብግቦን ምጥፍፋእን፡ ከምኡውን ብሃይማኖታዊ ስምዒት ኪኸሰስን ስሙ ኪጽልምን ተሰሚዑ። እቲ ተዋሂቡ ዝበሃል ጉቦ፡ ኣበየናይ ባንክ ናይ ኤርትራ ወይ ኣበየናይ ባንክ ናይ ዓለምዮ ዘሎ? ህዝቢውን እኹ ተጠቀምትን ወሃብቲ ጉቦን ተዓዘብትን ስለ ዝኾነ ዝተዋህበ ጉቦ እንተልዩ ክሲ ከቕርብ ተሓቲቱ ኔሩ እዩ። ንሱ ኪጥቀመሉ ዕድል እንተዘይረኸቡኻ ስድራቤቱን ደቂን ካብ ሎሚ ዝሓሰም ግዜ ኣለዎም ድዩ? ደቐ ዘኸቲሞም። ኣብኦምን ኣዲኦምን መዋእል ተጋዲሎም፡ ናጽነት ክንዲ ዘጽንሑልናስ 'ፍትሒ' ስለዝበለሱ 'ጉቦኛታት' ሸየጥቲ ሃገር' ተባሂሎም ብሞቅሕ ክእሰሩ?

ህዝቢ ኤርትራ ምስ ኩሎም ጀጋኑ ደቂ ህዝቢ ብፍቅርን፡ ኣነ ክሓልፍ ንሰኻ ስዓብ እንዳተባሃለ ነዚ ኩሉ መሰናኸላት፡ ብድሆታትን ውዲታትን ሰጊሩ ናጽነት ኣምጺኡ። ኣብ ዝሓለፈ ዓመታት፡ ንዝተከስቱልና ወራር ኣፍሺልና፡ ልኡላውነት ሃገራና ኣረገጊጹ። እዚ ብድሆታትዚ ድማ፡ ሳላ ኣብ ውሽጥን ወጻእን ዘሎ ህዝብናን ሰራዊትናን ተመኪቱ። ተጋዳላይ ማሕሙድ ሸሪፎ፡ ኣብዚ ዝሓለፈ ናይ ቃልሲ እዋን ኣብ ኩሉ መድረኻት ካብ ዝምባሌን ስምዒትን ነጻ ኮይኑ ዝተጋደለ ጀግና እዩ። 'ህዝብናን ሰራዊትናን ሒዘና፡ ኮፍ ኢልኻ ዘቲናን ሞጊትን ንረዳዳእ' ምባሉ ዳኣ'ሞ እንታይ ኣበሳ ኣለዎ?

እቲ ኣብ 9ይ ምዱብ ኣኼባ ማእከላይ ባይቶ ህዝባዊ ግንባር ሓርነት ኤርትራን፡ መበል 13 ኣኼባ ሃገራዊ ባይቶ ኤርትራን (ናይ ነሓስን መስከረምን 2000 ዓ.ም) ዝተንጸባረቀ ፍልልያት፡ መርኣያ ፓለቲካዊ ግስጋሳን ብስለትን ኤርትራውያንዮ

ኔሩ። መስርሕ ዲሞክራሲያዊ ምስግጋር ብልዝብን ብምርድዳእን እዩ ዝፍጸም። እዚ ግን ትብዓት፡ ቅንዕናን ራኢ ጽባሕ ዘሎዎም መራሕቲ ይሓትት። ብእንጻፍ ብጥቅሚ ሰዲያምካ ወይ ብፍርሃ ተጎቢኦም፡ ክፋል ናይ ሓተላ ታሪኽ ዝኾኑ ድማ ኣይተሳኢኑን።

ሀ.ግ.ደ.ፍ ሚስጢራዊ፡ ተጻጻፍነት ዘይብሉ ትካል ብምኻኑ፡ ኣብ ውሽጢ መሪሕነታት ግንባርን መንግስትን ዝተጋህደን ፍልልያት ገፊሑ። እዚ መራሕኻ ኾይኩ ኣብ ብርክት ዝበሉ ልዑል ሃገራዊ ስርሓት ዝተዋሰኑ፡ እሞ ኸኣ ብኩሉ ዝእመነሉ ዝነበረ ተጋዳላይ ማሕሙድ ሸሪፎ፡ ብዝተፈጥረ ፍልልያት፡ ብብልሽውና ኪኸሰሰን ስሙ ኪጽልምን ኣሎ ዝብሃል ፍሹል ስርሓት ብኢሰያስን ኮተራኹን ዝተወጠነሉ ጎብለል'ዩ። 'ሓሳውን ቆርባትን እንዳሓደረ ይፎኩስ' ከምዝባሃል ግን፡ ግዕዝን ባዶ ገረወይና ኣቶ ኢሳያስን ኣጫፊርቱን፡ ነቲ ሽዑ ምእማኑ ዘጸገሞ ሓፋሽ እናሻዕ ከም ጻሓይ ቀትሪ እናበርሃሉ መጸ።

ተጋዳላይ ማሕሙድ ሸሪፎ ፡ንመጻኢ ወለዶ እንታይ ከነውርሶ ኢሉ ስለ ዝሓሰበን ሰረት ምዕቡል ባህሊ ቅዋማዊ ኣሰራርሓ ከነተኣታቱ ስለዝበለ'ዩ ተቀይዱ። ኣብ 2001ዓ.ም፡ ሃገራዊ ምርጫ ክካየድ ባይቶ ብዘጽደቆ መሰረት ተጋዳላይ መሓሙድ ሸሪፎ፡ ነቲ ምርጫ ንምክያድ እተጽንዕ ኮሚቴ ከም መራሕ ኮይኑ ተመዘዘ። ሸሪፎ ዝተዋህቦ ዕማም ወዲኡ፡ ንድፊ ኣገባብ ምርጫ ንባይቶ ከቅርብ ኣብ ዝተዳለወሉ እዋንዩ እምበኣር፡ ተጋዳላይ ኢሰያስ ካብ ስርሑ ከምዝለቅቅ ብምእዛዝ እቲ ብክንደይ መጽናዕቲ ዝተዳለወ ረቂቅ ኣብ ባይቶ ከምዘይቀርብ ዝገበረ። ኣብዚ ህሞትዚ'ዩ እምባኣር ተጋዳላይ ኢሰያስ፡ ዲሞክራሲያዊ ምርጫ ከምዘይድግፍ ንኹሎም ሓለፍቲ መንግስቲ ግልጺ ዝኾነ። ሸሪፎን እቶም ኻልኦት ሓዋርያ ድሞክራሲን ግን ራኢኦም ዲሞክራሲያዊት ኤርትራ ስለዝነበረት፡ ንፍትሕን ህዝቢ ዝውክል መንግስቲ ንምትኻልን ክሳብ ሂወቶም ዝወፈዩ።

ተጋዳላይ ማሕሙድ ሸሪፎን ብጸቱን፡ ጥቅሚ ኣስዲዕዎም ዘይኮነስ፡ እቲ እክይ ስርሓት ተጋዳላይ ኢሰያስን ኮተራኹን ሓፋሽ ክፈልጦን ክቃለሰሉን ካብ ዝብል ቅዱስ ዕላማዩ እምባኣር ንፍትሒ ዝመደሩ። ህዝቢ ኤርትራ ሓቂ ክፈልጥ፡ ፈሊጡ ድማ ፋታሕ ከምጽእ፡መሰልን ዓቕምን ኣለዎ። ግን... ተሃሚሉ። ከምሳዕቤኑ ድማ እንሆ ሎሚ ኣብ ዓዘቕቲ ይርኽብ። ሸሪፎን ብጸቱን፡ ንህዝቢ ደው ኢሎም፡ ዲሞክራሲያዊ ለውጢ ጠሊቦም፡ ቅዋም፡ ብዙሕነት ፖሊቲካውያን ስልፍታት ሓቲቶም። “ከስዓ ኣደ ጉራጉራ” ከምዝባሃል ግን በዓል የማነ ገብርኣብን መሰልቶምን፡ ነቲ ህዝቢ ኤርትራ ዝሃርፎ ዝነበረ ለውጢ ከይትግበር ነስማት ተጋዳላይ ሸሪፎን ብጸቱን ኣብ ምጽላምን ጫለዳ ወይ ጋል መገዲ፡ ብምፍጣር ንህዝቢ ካብቲ መሰረታዊ ሕቶ ንምእላይ ኣብ ምድንጋር ተዋፊሮም።

ባህጊ እዞም ጀጋኑ ደቂ ህዝቢ፡ ኣብ ሃገርና ሰላም፡ ማዕርነት፡ ፍትሒ፡ ርግኣትን ቅሳነትን ዝሰፈና ብልጽግቲ ኤርትራ ምርኣይ እዩ። ብኣፍ ወይ ብጭርሖ ዘይኮነ፡ ብግብሪ። እዚ ድማ፡ ብሕጊ፡ ግለጽነትን ተሓታትነትን ኣሰራርሓ ምስ ዝህሉ፡ ቅዋም ተግባራዊ ኮይኑ ሕግታት ሰልፊ ምስዝተግበርን፡ መንግስቲ ነዚ ዝኸውን ጥጡሕ ባይታ ምስ ዝፈጥርን እዩ እቲ ባህጊ ክሉና፡ ሕልሚ ብዙሓት ግሁድ ዝኸውን።

መንግስቲ ከምድላዩ እንዳሃለለ፡ እቲ ንሓልሞ ክውን ክኸውን፡ ዘይመስል እዩ። ተጋዳላይ ማሕሙድ ሸሪፎ፡ ተጋዲሉ፡ መሪሑ፡ ንግስጋስን ዲሞክራሲያዊ ለውጥን

ደው ኢሉ ደቢሉ። '...ዘ ዕበካዮ ከልቢ ኣይንከስካ' ከምዝባሃል ግን እቶም ሓብሒቡ፡ ፍቅሪ ኣስኒዑ፡ ጀግንነት ዝማሃሮም ደቂ ህዝቢ፡ እንተስ ብጥቅሚ ሰዲዖም፡ እንተስ ብፍርሂ ተጎቢኦም ሕልንኦም ዘየቅስን ስራሕ ክሰርሑ ተራእዮም። ከም ሎሚ ከይኮነ ብሓሶት ተጎቢኦም፡ ከም ፓፓጋሎ ዝተባህልዎ ክደግሙ፡ እቲ ቀደም ኣብቲ መሪር ግን፡ ሓልዮትን ምትእምማንን ዝመለልይኡ መድረኽ ዘኸሮምሲ እንታይኮን ይስመዖም ይኸውን። ሓቂ ንዕጹጽካ፡ ናይ ጀጋኑ ታሪኽ ክትቅይሮን ዘይነበረን ዘየለን ከተምጽእ ምፍታን ማዕረ ክንደይ ከምዝሓሰርኻን፡ ንዝተጋደልካሉ ዕላማ ምርሳዕካን እዩ ዘርእይ። እምበር ነቲ ንፍርቂ ዘመን ምሳኻ ዝተጋደለን ክንደይ መስገደል ዝሰገረን ጀግና ወዲ ሕዝቢ፡ ታሪኩ ክትጥምዝዝ ክሳብ ክንዲዚዶ ትፎክሮ ኢኻ? ታሪኹ ታሪኽካ፡ ቅይኡ ቅድኻ፡ ራህውኡ ራህዋኻ እንድዩ። ታሪኽ እዞም ጀጋኑ ደቂ ሕዝቢ ምጉዕጻጽ ታሪኽ ገድሊ ኤርትራ ምጉዕጻጽ እዮ'ሞ፡ ታሪኽ ናትኩም ድማ ኣብኡ ስለዘሎስ፡ ሓደራ ብሰማይ ሓደራ ብምድራ።

ፈታውኩሉ
ኻብ ደቡብ ኣፍሪቃ